

သွေးစက်ပျောက်

ဒိုင်ယာရီ

ဟိန်းဆက်သွင်း

" သွေးစက်ပေါ်က ဒိုင်ယာရီ "

(၁)

" ဘယ်နေ့က ပြန်ရောက်လာတာလဲ ကိုနေ၊ အကြောင်းမကြား ဘာ
မကြားနဲ့ ၊ ကိုနေ ပြန်ရောက်တာ၊ ကျွန်တော်တို့ တောင် မသိလိုက်ဘူး "

" ဒီမနက်ပဲ ရောက်တာ ဇော်ဇော်ရေ၊ အလုပ်လည်း ပါးတုန်း၊ အိမ်
ကိုလည်း လွမ်းသလိုလိုဖြစ်လို့ ပြန်ချင်စိတ်ပေါ်လာတာနဲ့ ချက်ချင်း ထ
ထွက်လာတာ၊ ညကားနဲ့ ဆိုတော့ ဒီမနက် လေးနာရီလောက်ထဲက ရော
က်လာတာ၊ အိမ်ရောက်ရောက်ချင်း မင်းအဒေါ် ငါ့အမေက သူတူလေး
ဇော်ဇော်တောင် ကလေးအဖေ ဖြစ်တော့မယ်တဲ့ ၊ မင်းမိန်းမ ဗိုက်နာ
လာလို့ မနေ့ကပဲ ဆေးရုံတက် ခွဲမွေးနေရတယ် ပြောတာနဲ့ ၊ ငါလည်း ခ
ဏာနား၊ တစ်ရေးတမောအိပ်ပြီး နိုးနိုးချင်း ဒီကို လာခဲ့တာ "

" ဒေါ်လေးရော သူ့မြေးလေးကို လာမကြည့်ဘူးလား "

" ညနေလောက် လာမယ်ပြောတယ်၊ ဒါနဲ့ ဘာလေးမွေးတာလဲ "

အနီးထုပ် ဖြူလွလွထဲမှ ငြိမ်သက်စွာ အိပ်ပျော်နေသော နီတျာတျာ
ကလေး ပေါက်စလေးကို ကြည့်ရင်း ... ယောက်ျားလေးလား၊ မိန်းက
လေးလား မခွဲခြားတတ်၍ ကျွန်တော် မေးလိုက်တော့ ညီဝမ်းကွဲ ဇော်
ဇော်၏ ဇနီးဖြစ်သူ ကလေးမိခင် အေးမိုးက

" ယောက်ျားလေး ကိုနေဘုန်းသက်ရေ၊ ယောက်ျားလေး၊ တစ်တုံးတ

စံခဲကြီးရှင့် " ဟု ဝမ်းသာအားရ အသံဖြင့် ဝင်ဖြေသည်။ ။ ဇော်ဇော်က ကလေးကို တစ်မိမိမိကြည့်ရင်းမှ

" ကျွန်တော့်သားက ကျွန်တော်နဲ့ တပုံစံထဲနော် ကိုနေ၊ ဖအေတူသား လေး၊ ဒီကောင် ကြီးပွားမယ့် ကောင်ဗျ "

အမိဝမ်းမှ ကျွတ်လာသည် မှာ တစ်ရက်ပင် မပြည့်သေးသော ဤက လေး သေးသေးလေး၏ မျက်နှာသည် မိဘနှင့်တူသည့် အစိတ်အပိုင်း မည်သို့ ပေါ်လွင်ဦးမည်နည်း။ ကျွန်တော် အသေအချာ ကြည့်သော်လည်း မည်သည့်နေရာက ဖခင်နှင့်တူကြောင်း မှန်းဆရန် ခက်နေသည် ။ သို့သော် ဖခင်အသစ်စက်စက် ဇော်ဇော်ကို အားနာနာဖြင့် " တူပါတယ် " ဟု ဝန်ခံလိုက်ရသေးသည်။ ။

" တို့ အစ်ကိုက နာမည်ကျော် ကဗျာဆရာဆိုတော့ နာမည်လှလှ ပေးတတ်မှာ ။ အေးမိုးတို့ သားလေးနာမည်ကို ကိုနေဘုန်းသက် လှလှ လေး ရွေးပေးရမယ်နော် " ဟု အေးမိုး ပြော၏။ ကျွန်တော် ဖွဖွပြီးရင်း ခေါင်းညိတ် ကတိပေးလိုက်ရသည်။ ။

ထိုစဉ် ... လူနာဆောင် အပြင်ဘက်ဆီမှ ဆူညံသံများကြောင့် လှမ်းကြည့်လိုက်မိသည်။ ။ လူနာတင် တွန်းလှည်းတစ်စီးနှင့် အတူ ဆရာဝန် ဆရာမများ ရေးကြီးသုတ်ပြာ ဖြတ်သွားကြသည် ကိုသာ ရိပ်ခနဲ တွေ့လိုက်ရသည်။ ။

" ဘာဖြစ်တာလဲ မသိဘူး၊ အရေးပေါ်လူနာထင်တယ် "

စူးစမ်းစပ်စုတတ်သည့် ဇော်ဇော်က ပြောပြောဆိုဆို အခန်း ပြင်လိုက်ထွက်သွားသည်။ ။ ကျွန်တော်ကမူ အေးမိုး အဖော်မရှိမှာ စိုး၍ ကျန်နေရစ်ခဲ့၏။ ငါးမိနစ်ခန့်ကြာမှ ဇော်ဇော် ပြန်ရောက်လာသည်။ ။

" ဘာဖြစ်တာလဲ " ဟု အေးမိုး မေးသည်။ ။

" ဘောရှင်းဖြစ်တာတဲ့ ၊ အမျိုးသမီးကတော့ သွေးဆင်းလွန်ပြီး သတိလစ်နေတယ်။ အရေးပေါ်ခန်းထဲ ဝင်သွားပြီ၊ သွေးလိုနေတယ်၊ သွေးသွင်းရမယ်လို့ ပြောတယ်။ ငါလည်း လှူလို့ ရရင် လှူဖို့ မေးကြည့်တော့ လိုနေတဲ့ သွေးက ငါ့သွေးနဲ့ အမျိုးအစားမတူလို့ ကူညီချင်ပေမဲ့ မကူညီလိုက်နိုင်ဘူး။ "

" လိုနေတဲ့ သွေးအမျိုးအစားက ဘာသွေးလဲဇော်ဇော် " ဟု ကျွန်တော် မေးလိုက်သည်။ ။

" အဘီသွေး ကိုနေ "

" ဒါဆို အခွင့်သင့်တာပဲ၊ ငါ့သွေးက အဘီပဲ၊ ငါလှူမယ် "။

လမ်းကြိုရင်း အကူအညီ လိုအပ်နေသူအတွက် တိုက်ဆိုင်တူညီစွာ အခွင့်သင့်ခိုက် လိုအပ်သောသွေးကို လှူဒါန်းဖို့ ရာ ဝမ်းသာအားရ ကျွန်တော် ပြောလိုက်သည်။ ။ ဇော်ဇော်က အရေးပေါ်ခန်း ရှိရာသို့ ကျွန်တော့်အား လိုက်ပို့သည်။ ။

သူနာပြုဆရာမလေးတစ်ဦးနှင့် အသက်ငါးဆယ်ကျော် ခြောက်ဆယ်ဝန်းကျင် အဒေါ်ကြီး တစ်ဦးတို့ ကို အရေးပေါ်ခန်းရှေ့မှာ ဆိုက်ဆိုက်မြိုက်မြိုက် တွေ့ရသည်။ ။

" ဆရာမ၊ ဘောရှင်းလူနာအတွက် သွေးရပြီလား " ဟု ကျွန်တော် မေးသည်။ ။

" မရသေးပါဘူးရှင်၊ သွေးအလှူရှင် အသင်းကို ခုပဲဆက်သွယ်ဖို့ ထွက်လာတာပါ "။

" ဒါဆို ကျွန်တော် လှူပါ့မယ်၊ ကျွန်တော်လည်း အဘီသွေးပါပဲ "။

သူနာပြုဆရာမရော အဒေါ်ကြီးပါ မျက်နှာများ ဝင်းပသွားကြ၏။

" ကျေးဇူးကြီးလှပါပေတယ် ငါ့တူရယ် "

ကျွန်တော့် လက်မောင်းကို အားကိုးတကြီး ဆုပ်ကိုင်လျက် အဒေါ်ကြီး ဆို၏။

" ကဲ . . ဒါဆို သွေးဖောက်ခန်း သွားကြမယ် "

ဆရာမ၏ ဦးဆောင်မှုဖြင့် သွေးဖောက်ခန်းဘက် အမြန်ပြေးကြရသည် ။ လိုအပ်သည် များ စစ်ဆေးပြီး ကျွန်တော့်သွေးကို ဖောက်ယူသည် ။ သွေးဖောက်ယူနေစဉ် ကာလ၌ ကျွန်တော်သည် ကျွန်တော့်သွေးမှာ လူနာအတွက် ဆေးကဲ့သို့ အစွမ်းထက်စေဖို့ မမြင်ဖူးသော လူနာအမျိုးသမီးထံ ရည်မှန်းမေတ္တာ ပို့သပေးဖြစ်သည် ။

လိုအပ်သော သွေးများ ဖောက်ယူအပြီးနောက် ထိုအခန်းထဲမှာ ပင် ကျွန်တော် နားနေရ၏။ ညီဖြစ်သူ ဇော်ဇော်ကမူ သူ့ဇနီးနှင့် သားလေးထံ ပြေးလိုက်၊ ကျွန်တော့်ဆီ ပြေးလာလိုက်နှင့် အလုပ်များ နေရှာသည် ။
